

قَالَ النَّبِيُّ صَلَّى اللَّهُ عَلَيْهِ وَسَلَّمَ بَلِّغُوا عَنِّي وَلَوْ آيَةً ط (رواه البخاري)

بار اول  
۳۳۰۰

عظ

بلسلے بلغ  
۵۸

# مہمات الدعاء

(دُعائے متعلق اہم امور)

حصہ اول

از افادات

حکیم الامتہ مجدد الملتہ حضرت مولانا اشرف علی تھانوی قدس

عنوانات و حواشی

مولانا خلیل احمد تھانوی

شعبہ نشر و اشاعت جامعہ دارالعلوم اسلامیہ

کامران بلاک علامہ اقبال ٹاؤن لاہور

جون  
۱۹۹۹ء

فون کامران بلاک : ۴۴۸۰۶۰ - ۵۴۲۲۲۱۳  
فون پرائی انارکلی : ۴۳۵۳۷۲۸ -

صفحہ  
۳۲۷

یہ وعظ حضرت والا نے ۲ صفر ۱۳۲۹ھ کو جامع مسجد  
تھانہ بھون میں تقریباً دو گھنٹے بیٹھ کر "بیان تنبیہات متعلقہ  
دعاء" کے موضوع پر بیان فرمایا۔  
مولوی نور حسین صاحب پنجابی نے اسے قلم بند  
فرمایا۔

## بسم اللہ الرحمن الرحیم

دعوات عبدیت جلد اول کا وعظ دوم ملقب بہ  
مہمات الدعاء

کا

حصہ اول

الحمد لله نحمده و نستعينه و نستغفره و نؤمن به و  
نتوكل عليه و نعوذ بالله من شرور انفسنا و من سيئات  
اعمالنا من يهده الله فلا مضل له و من يضلل الله فلا هادي له  
و نشهد ان لا اله الا الله وحده لا شريك له و نشهد ان  
سيدنا و مولانا محمدا عبده و رسوله صلى الله عليه  
وسلم.

اما بعد: فاعوذ بالله من الشيطان الرجيم. بسم الله  
الرحمن الرحيم. قال الله تعالى: (آیت) وقال ربكم  
ادعوني استجب لكم. ان الذين يستكبرون عن عبادتي  
سيدخلون جهنم داخرين<sup>(۱)</sup>.

(اور تمہارے پروردگار نے فرادیا ہے مجھ کو پکارو میں تمہاری درخواست قبول  
کروں گا اور جو لوگ میری عبادت سے سرتابی کرتے ہیں وہ عنقریب ذلیل ہو کر  
جہنم میں داخل ہوں گے)

(۱) المومن آیت: ۶۰

اس آیت کے مضمون ہی سے سمجھ میں آگیا ہوگا کہ آج کا مقصود وعظ بیان تنبیہات متعلقہ<sup>(۱)</sup> دعاء ہے اور شاید کسی کو یہ خیال ہو کہ ہم تو دعا کیا کرتے ہیں اور اس کی ضرورت وغیرہ کو بھی جانتے ہیں پھر کیوں تنبیہ کی جاتی ہے کیونکہ تنبیہ تو اس امر<sup>(۲)</sup> میں ضروری ہے جس کو جانتا نہ ہو یا کرتا نہ ہو۔ سو ضرورت تنبیہ کی یوں ہے کہ باوجود جاننے اور کرنے کے بھی جب دعا کے بارے میں تغافل<sup>(۳)</sup> برتا جاتا ہے یعنی اس کی ضروری آداب و شرائط سے بے پروائی کی جاتی ہے تو اس سے معلوم ہوتا ہے کہ نہ جانی ہوئی چیزوں سے بھی بڑھ کر کوئی قوی حجاب<sup>(۴)</sup> ہے کیونکہ مہولات میں تو صرف جمل حجاب<sup>(۵)</sup> ہے کہ اس کا رفع<sup>(۶)</sup> ہونا سہل<sup>(۷)</sup> ہے اور جانی ہوئی چیز میں جب ایسا معاملہ کیا جائے تو وہ حجاب زیادہ سخت ہوگا اور ہر چند کہ یہ تغافل اور قلب کا حاضر نہ ہونا سب عبادت میں قبیح ہے مگر دعا میں اقبح<sup>(۸)</sup> ہے۔

### مقصود دعاء

وجہ یہ کہ عبادات میں گو اصل مقصود معنی ہے مگر تاہم ایک درجہ میں صورت بھی مقصود ہے بخلاف دعا کے کہ اس میں صرف معنی ہی معنی مقصود ہے اور وہ نیاز و افتقار و انکسار و خشوع قلب<sup>(۹)</sup> ہے جب یہ بھی نہ ہوا تو وہ دعا کیا ہوئی، بیان

(۱) دعا سے مستحق باتوں پر متوجہ کرنا ہے (۲) کام میں ضروری ہے (۳) لاپرواہی ہو جاتی ہے (۴) برہی روکاوٹ ہے (۵) جن چیزوں کو آدمی جانتا نہ ہو تو ان کے کرنے میں جہالت رکاوٹ ہے (۶) دور کرنا (۷) آسان (۸) اگرچہ یہ غفلت اور دل کا حاضر نہ ہونا سب عبادت میں برا ہے مگر دعا میں بہت ہی برا ہے (۹) وہ اللہ سے اپنی ضرورت کے اظہار عاجزی اور نیاز مندی کو ظاہر کرتے ہوئے گڑگڑا کر، گئے کا نام دعا ہے

اس کا یہ ہے کہ مثلاً نماز ہے کہ قرآن<sup>(۱)</sup> سے اس میں علاوہ مقصود معنوی یعنی توجہ الی اللہ کی صورت بھی مراد<sup>(۲)</sup> اور مطلوب ہے کہ اس کے قیود ظاہری سے مفہوم<sup>(۳)</sup> ہوتا ہے مثلاً وضو، جہت قبلہ، وقت، تعین رکعات وغیرہ، اب اگر کوئی شخص بغیر حضور قلب کے رکوع و سجود وغیرہ شرائط سے نماز پڑھ لے تو گو مقصود معنوی توجہ الی اللہ اس میں نہیں ہوئی مگر فتنیہ عالم ہی حکم دے گا کہ فرض ادا ہو گیا اس سے ثابت ہوا کہ صورت بھی کسی درجہ میں مطلوب ہے اور اس کی تحقیق سے صحت صلوٰۃ کا فتویٰ صحیح ہوا اس تقریر سے ان بے دینوں کا یہ شبہ بھی رفع ہو گیا جو کہا کرتے ہیں کہ صاحب دل تو حاضر نہیں پھر نماز کیا پڑھیں معلوم ہوا کہ علاوہ حضور قلب کے کہ معنی اور حقیقت ہے نماز کی یہ صورت ظاہری رکوع و سجود بھی مقصود ہے۔

## دوسری مثال

دوسری نظیر لیجیے۔ روزے سے مقصود معنوی قوت بہمیہ کا توڑنا اور مطلوب کرنا مطلوب<sup>(۴)</sup> ہے۔ مگر با این ہمہ<sup>(۵)</sup> اگر کوئی شخص سری کو ایسا پیٹ بھر کھائے کہ افطار تک اس کو بھوک نہ لگے تو اس صورت میں قوت بہمیہ تو کچھ بھی نہیں ٹوٹی مگر روزے کی چونکہ ظاہری صورت پوری ہو گئی ہے روزہ صحیح ہو گیا۔

(۱) دلائل سے (۲) نماز کا مقصود تواللہ کی طرف متوجہ ہونا ہے لیکن اس کی مطلوبہ ہست بھی ضروری ہے کہ صرف اللہ کی طرف متوجہ ہونے کو نماز نہیں کہتے (۳) یہ بات ظاہری قیود وضو اور قبلہ کی طرف متوجہ کرنے وغیرہ سے سمجھ میں آتی ہے (۴) روزہ کا مقصود حیوانی قوتوں کا توڑنا ہے جس کی وجہ سے آدمی گناہ جن جملہ امور سے منع ہے اس سب کے باوجود

## تیسری مثال -

تیسری نظیر اور لیجیے زکوٰۃ کہ مقصود معنوی اس سے اغناء مساکین<sup>(۱)</sup> ہیں مگر با ایں ہمہ<sup>(۲)</sup> اس کے لیے ایک خاص مقدار ایک خاص وقت معین ہے جس سے مقصودیت صورت<sup>(۳)</sup> ایک درجہ میں یہاں بھی ثابت ہوتی ہے کیونکہ صرف اغناء تو ان امور پر موقوف نہیں<sup>(۴)</sup>۔

## دعاء کی حقیقت

لیکن دعا میں نہ کسی وقت کی شرط نہ زبان عربی کی شرط نہ کسی خاص جہت کی شرط نہ کوئی مقدار معین نہ وضو وغیرہ کی قید اس میں صرف عاجزی نیاز مندی اپنی احتیاج کا اظہار اپنے مولیٰ کے آگے بس یہ کافی ہے اس سے معلوم ہوا کہ یہاں صورت پر بالکل نظر نہیں معنی ہی معنی مقصود ہیں۔ پس اب یہ صرف زبانی دعا کی آموختہ سارٹا ہوا پڑھ دیا نہ خشوع نہ خشیت نہ دل میں اپنی عاجزی تصور یہ خالی از معنی دعا کیا ہوتی<sup>(۵)</sup> اس بے توجہی کی مثال تو ایسی ہوتی جیسا کوئی شخص کسی حاکم کے ہاں عرضی دینا چاہے اور اس طور پر عرضی پیش کرے کہ حاکم کی طرف پیشہ<sup>(۶)</sup> کرے اور منہ اپنا کسی دوست یا ر کی طرف کر کے اس عرضی کو پڑھنا شروع کرے دو جملے پڑھ لیے۔ پھر یا دوست سے ہنسی منہول<sup>(۷)</sup> کرنے لگے پھر دو جملے پڑھ دیے اور ادھر مشغول ہو گئے۔

اب سوچ لینا چاہیے کہ حاکم کی نظر میں ایسی عرضی<sup>(۸)</sup> کی کیا قدر ہو سکتی

(۱) غریبوں کا مال دار کرنا (۲) مگر اس سب کے باوجود (۳) اس سب سے صورت کا ضروری ہونا یہاں بھی معلوم ہوتا ہے (۴) اس لیے کہ مال دار کرنے کا انحصار صرف ان کاموں پر نہیں (۵) پس اس دعا جو سبق کی طرح رٹی ہوئی پڑھ دی جائے نہ اس میں اللہ کا خوف نہ گورگرا کر اگتہ ہو نہ اپنی عاجزی کا تصور یہ بے معنی دعا ہے (۶) پشت (۷) مذاق (۸) درخواست

ہے بلکہ اٹا یہ شخص قابل سزا ٹھہرایا جائے گا بس یہی معاملہ ہے دعا کا دعا میں جب تک کہ پورے طور پر قلب<sup>(۱)</sup> کو حاضر نہ کرے گا اور عاجزی اور فروتنی کے آثار<sup>(۲)</sup> اس پر نمایاں نہ ہوں گی۔ وہ دعا۔ دعا نہیں خیال کی جاسکتی ہے۔ کیونکہ اللہ تعالیٰ تو قلب کی حالت کو دیکھتے ہیں۔

ما بروں را ننگدیم و قال را      مادر و نرا ننگدیم و حال را  
ناظر قلبیم گر خاشع بود      گرچہ گفت لفظ ناخاضع بود  
(ہم ظاہر اور قال کو نہیں دیکھتے ہم باطن اور حال کو ہم دل کو دیکھنے والے ہیں۔ اگر عاجزی و فروتنی کرنے والا ہو اگرچہ اس کا قول عاجزی و فروتنی کرنے والا نہ ہو)  
حدیث شریف میں ہے: ان الله لا ينظر الى صوركم  
ولكن ينظر الى قلوبكم (اللہ تعالیٰ تمہاری صورتوں کو نہیں دیکھتے لیکن تمہارے قلوب کو دیکھتے ہیں)

### تفسیر آیت وجوب اشکالات

اور آیت "انہی وجہت وجہی" الخ (میں اپنے دل کو مستوج کرتا ہوں) میں وجہی<sup>(۳)</sup> سے بھی مراد یہی وجہ قلب ہے ورنہ بر تقدیر وجہ ظاہری کے خداوند تعالیٰ کا ذوجت ہونا لازم آئے گا<sup>(۴)</sup>۔ کیونکہ معنی تو یہی ہیں کہ میں نے اپنی وجہ<sup>(۵)</sup> کو خدا کی طرف کیا۔ اور ظاہر ہے کہ وجہ ایک خاص سمت میں ہوگا۔ تو کیا ذات منزہ<sup>(۶)</sup> اسی سمت میں ہوگی یہ تو محال<sup>(۷)</sup> ہے عقلاً اور شرعاً کیونکہ وہ قیود سے

(۱) دل (۲) خود سپردگی کے آثار (۳) اپنے چہرے کو پھیرتا ہوں سے مراد دل کا مستوج کرنا ہے (۴) وجہی سے ظاہری چہرہ مراد لینے کی صورت میں اللہ پاک کا کسی ایک جانب ہونا لازم آتا ہے کہ چہرے کو اس جانب پھیرتا ہوں اسی لیے یہاں ظاہری چہرے کا پھیرنا مراد نہیں بلکہ دل کا مستوج کرنا مراد ہے کہ اللہ پاک جہات سے منزہ ہے (۵) اپنے چہرے کو (۶) اللہ کی پاکیزہ ذات (۷) ناممکن ہے



منزہ<sup>(۱)</sup> ہے چنانچہ اینما تولوا فثم وجه اللہ (جس طرف منہ کرلو اور  
 ہی اللہ تعالیٰ کا رخ ہے) اس کی شرعی دلیل ہے اور اس نفی جہت و تنزہ عن القیود<sup>(۲)</sup>  
 سے یہ نہ سمجھا جائے کہ ذات باری میں تشخص اور تعین نہیں ہے تو وجود باری  
 کا انکار لازم آئے گا اس لیے کہ بغیر تشخص و تعین کے تو کسی شے کا وجود محض ہے  
 جیسا کہ بعض کے کلام سے متوجہ<sup>(۳)</sup> ہوتا ہے کیونکہ بدون تشخص اور تعین کے  
 تو کسی شے کا وجود خارجی<sup>(۴)</sup> محال ہے البتہ اس کی ذات کے لائق تشخص و تعین  
 ہے کہ ہم اس تشخص و تعین کی حقیقت و کنہ کا ادراک نہیں کر سکتے<sup>(۵)</sup>۔

### شبہ اور اس کا جواب

اور اگر شبہ ہو کہ جیسے وجہ کے لیے جہت ہونا ضروری ہے<sup>(۶)</sup> ایسے ہی  
 قلب<sup>(۷)</sup> کی بھی تو کوئی جہت<sup>(۸)</sup> ہوگی وہی اشکال یہاں لازم آئے گا۔ تو جواب  
 یہ ہے کہ قلب سے مراد یہ مضغ صنوبری<sup>(۹)</sup> نہیں بلکہ قلب ایک لطیفہ غیبی ہے  
 مجردات۔ سے اور ہر چند کہ بعض متکلمین کا اس میں اختلاف ہے کہ مجردات کا  
 وجود ہے یا نہیں مگر محققین صوفیہ کا یہ مکتوف<sup>(۱۰)</sup> ہے کہ بعض اشیاء مجردات سے  
 ہیں مگر حادث ہیں ذاتاً بھی اور زماناً<sup>(۱۱)</sup> بھی اور یہی فرق ہے درمیان صوفیہ اور حکماء  
 کے کیونکہ حکماء مجردات کو صرف ذاتاً حادث مانتے ہیں اور زماناً قدیم<sup>(۱۲)</sup> مانتے

(۱) اللہ جہات کی قیدوں سے پاک ہے (۲) کسی ایک جانب کی نفی اور قیدوں کے پاک ہونے سے (۳) سمجھ  
 میں آتا ہے (۴) خارج میں موجود ہونا ناممکن ہے (۵) اللہ کی ذات میں تشخص بھی ہے اور تعین بھی ہے  
 لیکن ہم اس کی حقیقت کا ادراک نہیں کر سکتے البتہ ہمارے جب تشخص اور تعین نہیں کہ جہات کا محتاج ہو  
 (۶) چہرے کے لیے کسی جانب کا ہونا ضروری ہے (۷) دل (۸) جانب (۹) گوشت کا ٹکڑا نہیں (۱۰)  
 بعض صوفیاء کو اس بات کا کف ہوا ہے (۱۱) خمیر ہونے کے باوجود ذات اور زمانے دونوں کے  
 اعتبار سے ختم ہونے والی ہیں (۱۲) ہمارے کے ستارے کے ہمیشہ سے مانتے ہیں



ہیں اور متکلمین کے پاس نفی مجردات کی جبکہ وہ زماناً بھی حادث ہوں کوئی دلیل سالم<sup>(۱)</sup> نہیں۔

## دل کی حقیقت

اور یہ مضمون کے قلب سے مراد ایک لطیفہ غیبی ہے اور مجرد عن المادہ<sup>(۲)</sup> ہے یہ کھڑا گوشت کا مراد نہیں جو کہ ذوجت<sup>(۳)</sup> ہے علاوہ کشف کے ہمارے ایک محاورے سے بھی جو کہ روزمرہ بولا جاتا ہے بالکل واضح ہو جاتا ہے مثلاً ہم کہتے ہیں کہ ہمارا دل اس وقت بازار میں ہے اور فرض کیجیے کہ ہم اس وقت بازار میں موجود نہ ہوں اور مقصود محاورات سے حقائق علمیہ پر استدلال کرنا نہیں محض تنویر اور تقریب<sup>(۴)</sup> ہے۔ غرض یہ بات پورے طور پر ثابت ہو گئی کہ دعا میں حضور اور شروع ہی مقصود ہے۔ اگر بے اس کے بھی کسی کی دعا قبول ہو جائے تو اس کو یہ سمجھنا چاہیے کہ یہ خدا تعالیٰ کا مجھ پر ابتدائی احسان ہے دعا کا اثر نہیں یہ ایک تمہید تھی مضمون دعا کی۔

## مضمون آیت

اب آیت کا مضمون سنئے، اللہ تعالیٰ جل جلالہ نے اس آیت میں بڑے اہتمام سے دعا کا مضمون بیان فرمایا ہے چنانچہ شروع میں یہ تصریح فرمائی کہ وقال ربکم (تمہارے رب نے فرمادیا) حالانکہ پہلے سے معلوم تھا کہ یہ کلام اللہ تعالیٰ کا ہے مگر پھر اس کو اس لیے ظاہر فرمایا کہ اس کی تاثیر نفس میں قوی<sup>(۵)</sup> ہو جائے اور

(۱) دلیل مضبوط نہیں (۲) مادہ سے خالی ہے (۳) سنت رکھنے والا (۴) علمی حقائق پر دلیل پکڑنا نہیں بلکہ وہی کو حقیقت سے قریب کرنا ہے (۵) نفس پر اس کا اثر زیادہ ہو

مضمون مابعد کی وقعت دلوں<sup>(۱)</sup> میں زیادہ ہو پھر لفظ ”ربکم“ (تمہارا رب) ارشاد فرمایا اس میں بوجہ اظہار ربوبیت<sup>(۲)</sup> گویا اشارہ ہے دعا کے قبول کر لینے کا اس طور پر کہ چونکہ ہم ہمیشہ سے تمہاری پرورش کرتے آئے ہیں حتیٰ کہ بدوں<sup>(۳)</sup> تمہاری درخواست کے بھی کی ہے تو کیا تمہاری عرض کو درخواست کرنے پر بھی قبول نہ کریں گے نہیں ضرور قبول کریں گے۔

ما نبؤدیم و انتھ صانا نبؤد لطف تو نا گفتہ مائے شنود

(نہ ہم تھے نہ ہمارا انتھ صانتا آپ کا لطف و کرم ہمارے بلا کھے ہوئے سنتا تھا)

آیت اذ انشاءکم من الارض واذ انتم اجنة فی بطون امہاتکم الخ۔ (جبکہ تم کو زمین سے پیدا کیا تھا جب تم اپنی ماؤں کے پیٹ میں بچے تھے) میں اسی تربیت بے درخواست کا ذکر فرمایا ہے اس کے بعد پیدائش کے بعد کی حالت قابل غور ہے کہ یہ حالت ایسی تھی کہ کسی قسم کی تمیز اور شعور اس وقت تک نہ ہوا تھا اس حالت میں اگر تمام دنیا کے حکماء سقراط بقراط وغیرہ اکٹھا ہو کر صرف اتنی ہی تدبیر کرنا چاہیں کہ بچہ دودھ پینا سیکھ جائے تو ہرگز وہ قیامت تک اس پر قادر نہیں ہو سکتے یہ اسی قادر ذوالجلال کی حکمت اور اس کی رحمت اور عنایت ہے کہ اس نے بچہ کو دودھ چوسنا سکھایا حکماء سمجھیں گے کہ یہ خود طبیعت کا فعل ہے مگر جبکہ خود وہ طبیعت ہی کو بے شعور<sup>(۴)</sup> مان چکے ہیں تو ایسے پر حکمت کاموں کا اس کی طرف منسوب کرنا بے شعوری<sup>(۵)</sup> نہیں تو اور کیا ہے تیسرا اہتمام ”ربکم“ کی اصناف ہے گویا فرماتے ہیں کہ ہم تمہارے ہی میں تم ہم سے مانگو اور اسی کی نظیر دوسری آیت میں اصناف ہے۔ (ولو یواخذ اللہ

(۱) بعد میں آنے والے مضمون کی اہمیت دلوں میں پیدا ہو (۲) رب ہونے کے اظہار سے (۳) بغیر

(۴) نا سمجھ (۵) ناجہی

الناس) الی قولہ (کان لعبادہ بصیراً) (اور اگر اللہ تعالیٰ لوگوں پر ان کے ظلم کے سبب دارو گیر فرماتے (تا) وہ اپنے بندوں پر بصیر ہے) حالانکہ یہاں عباد ماخوذین<sup>(۱)</sup> کا ذکر ہے مگر ان کو بھی اپنی طرف مضاف فرماتے ہیں کہ سبحان اللہ کیا رحمت ہے۔

### علمی و تفسیری فائدہ

اس آیت کے متعلق ایک فائدہ علمیہ تفسیریہ سمجھنے کے قابل ہے کہ آدمیوں کے مواخذے کی تقدیر پر تمام دواب کے ہلاک کو کیسے مرتب فرمایا<sup>(۲)</sup> تو وجہ اس کی یہ ہے کہ سب چیزیں انسان ہی کے لیے پیدا ہوئی ہیں جیسا کہ ارشاد ہے ھوالذی خلق لکم ما فی الارض جمیعاً<sup>(۳)</sup> یعنی تمام چیزیں جو زمین میں ہیں تمہارے ہی لیے پیدا کی ہیں خواہ ان کا نفع بلا واسطہ تم کو پہنچے یا واسطہ در واسطہ پس چونکہ انسان کے لیے ہی سب چیزیں پیدا کی گئی ہیں اس لیے انسان اگر گناہ پر ہلاک کیا جاتا تو دوسری چیزیں بھی اس لیے ہلاک کی جاتیں کہ جب وہی نہ رہا جس کے لیے یہ سامان تھا تو پھر اس سامان کی کیا ضرورت جب آدمی نہ ہوں تو پھر خیمے ڈیرے و دیگر سامان اسباب کس کام کے، البتہ یہ شبہ اور باقی رہ گیا کہ بروں کو تو ان کے برے کام کی سزا ملتی ہے اور نیک آدمیوں کو کیوں ہلاک کیا جاتا ہے سو اس کا جواب یہ ہے کہ اچھے آدمی قدر قلیل<sup>(۴)</sup> ہوتے ہیں اور انسان کی ضرورتیں تمدن و آسائش کے متعلق اس کثرت سے ہیں کہ تھوڑے آدمی ہرگز

(۱) اگرچہ یہاں ان لوگوں کا ذکر ہے جن سے مواخذہ کیا جاتا ہے (۲) آیت میں یہ کیوں فرمایا کہ اگر ہم گناہوں پر مواخذہ کرتے تو سب جانوروں کو بھی ہلاک کر دیتے اس کی وجہ (۳) البقرہ (۴) تھوڑے کم ہوتے ہیں

ان کو پورا نہیں کر سکتے۔ پھر اگر بڑوں کے بعد نیک زندہ رہتے تو ان کو جینا و بال ہوجاتا ان کے لیے یہ مرنا ہی مصیبت و رحمت ہوتا۔ اس سے بڑھ کر مقدمہ دعا میں اس آیت میں یہ اہتمام فرمایا کہ دعا نہ کرنے والوں کے واسطے ترہیب فرمائی کہ "ان الذین یستکبرون" الخ (بلا شک جو لوگ تکبر کرتے ہیں) اس موقع پر ایک فائدہ علمیہ کا بیان ضروری معلوم ہوتا ہے جس سے یہ بھی معلوم ہوجائے کہ یہ ترہیب اعراض عن الدعاء<sup>(۱)</sup> پر ہے وہ یہ ہے کہ اس آیت کے شروع میں تو مادہ دعا<sup>(۲)</sup> کا اور ترہیب میں مادہ عبادت کا، چنانچہ: یستکبرون عن عبادتی (میری عبادت سے سرتابی کرتے ہیں) یستکبرون عن دعائی (میری دعا سے سرتابی کرتے ہیں) نہیں ہے اور تطابق<sup>(۳)</sup> ضروری اس لیے یا تو دعا بمعنی عبادت لیا جائے یا عبادت بمعنی دعا قرار دیا جائے احتمال دونوں فی نفسہ برابر ہیں مگر چونکہ کلام مجید کا سمجھنے والا رسول اللہ ﷺ سے کوئی شخص زیادہ نہیں ہو سکتا کیونکہ مخاطب اول آپ ہی ہیں اس لیے اس کی تعیین کے لیے حدیث کو دیکھا گیا سو آں حضرت ﷺ نے ارشاد فرمایا ہے الدعاء صخ العبادۃ (دعا عبادت کا منزه ہے) اور پھر اس آیت کی تملوت فرمائی جس سے ثابت ہوا کہ دعا اپنے معنی پر ہے اور عبادت سے مراد یہاں خاص دعا ہے ان اہتماموں سے دعا کی شان و عظمت کس درجہ ظاہر ہوتی ہے۔

### دعاء کا امتیاز

ایک خصوصیت خاص دعا میں اور عبادات سے زیادہ یہ ہے کہ اور جتنی عبادتیں ہیں اگر دنیا کے لیے ہوں تو عبادت نہیں رہتیں مگر دعا ایک ایسی چیز

(۱) دعا نہ کرنے پر ڈانٹ ہے (۲) یعنی ادعوائی ہے (۳) دونوں جگہ مطابقت ضروری ہے

ہے کہ یہ اگر دنیا کے لیے ہی ہو تب بھی عبادت ہے اور ثواب ملتا ہے مثلاً مال مانگنے دولت مانگنے یا اور کوئی دنیوی حاجت مانگے جب بھی ثواب کا مستحق بنے گا بر خلاف اور عبادات کے کہ اگر ان میں دنیوی حاجت مطلوب<sup>(۱)</sup> ہو تو ثواب نہیں ملتا۔ چنانچہ حجت الاسلام امام غزالیؒ نے لکھا ہے کہ اگر طیب نے کسی کو رائے دی کہ تم آج دن کا کھانا نہ کھاؤ اگر کھایا تو ضرر<sup>(۲)</sup> دے گا اس نے کہا لاؤ آج روزہ ہی رکھ لیں پس روزہ رکھ لیا تو اس کو خالص روزہ کا ثواب نہ ملے گا کیونکہ اس کو دراصل روزہ رکھنا مقصود نہیں۔ ایسے ہی کوئی شخص مسافرت میں اس نیت سے مسجد کے اندر اعطیاف کر لے کہ سرائے کے کرایہ وغیرہ سے بچوں گا تو اس کو خالص ثواب اعطیاف کا نہ ملے گا مگر دعا میں یہ بات نہیں چاہیے کتنی ہی حاجتیں دنیوی مانگو مگر پھر بھی ثواب ملے گا اور دعا میں یہ خصوصیت اس لیے ہے کہ دعا سراسر نیاز مندی ہے اور عجز و انکسار اور اظہار عبدیت<sup>(۳)</sup> و احتیاج، اور یہ دنیا کے مانگنے کے وقت بھی مستحق ہے اور نیاز مندی<sup>(۴)</sup> خود ایک بڑا محبوب عمل ہے۔

### تکبر کا نقصان

کیونکہ جہاں نیاز مندی ہوگی وہاں کبر<sup>(۵)</sup> نہیں رہے گا اور کبر اور خودی بھی بڑا مبغوض<sup>(۶)</sup> اور بڑا حائل ہے چنانچہ حدیث قدسی میں ارشاد ہے کہ الکبرياء ردائی والعظمة ازاری (بڑائی میری چادر اور عظمت میرا ازار<sup>(۷)</sup> ہے) رواء اور ازار مراد یہ کہ دونوں میرے وصف خاص ہیں کہ کوئی دوسرا

(۱) دنیوی ضرورت طلب کرے (۲) نقصان (۳) اس لیے کہ دعا کے معنی ہیں کہ اپنے کو حقیر اور ضرورت مند ظاہر کرتے ہوئے اپنی بندگی کا اظہار کرے (۴) عاجزی (۵) تکبر (۶) تکبر اور خودی کا اظہار اللہ کے غضب کا باعث ہے (۷) تہبند

ان دو وصفوں کا مدعی محق<sup>(۱)</sup> نہیں ہو سکتا اور حضرت بایزید بسطامیؒ سے منقول ہے کہ انہوں نے ایک دفعہ منام<sup>(۲)</sup> میں جناب باری تعالیٰ سے عرض کیا کہ دلہنی علی اقرب الطرق الیک (مجھے اپنی طرف آنے کا قریب تر طریق بتلا دیجیے) جواب ارشاد ہوا درغ نفسک و تعال (اپنی خودی کو چھوڑ اور آجا) حافظ شیرازیؒ نے اس مضمون کو کیا خوب فرمایا ہے۔ فرماتے ہیں۔

میان عاشق و معشوق بیچ حائل نیست تو خود حجاب خودی حافظ از میان برخیز  
(اللہ تعالیٰ اور بندہ کے درمیان کوئی چیز حائل نہیں ہے تو اپنے حجاب خودی کو اسے حافظ درمیان سے ہٹا دے)

تو دروغم شود وصال این است و بس گم شدن گم کن کمال این است و بس  
(تو اس میں فنا ہو جا یہی وصال کافی ہے اپنا گم ہونا بھول جا انتہائی کمال یہ ہے)

### فناء الفناء کی حقیقت

حاصل یہ کہ اپنی خودی کو مٹاؤ یہاں تک کہ اس مٹانے پر بھی نظر نہ رہے۔ یعنی اس صفت فنا پر بھی نظر نہ رہے اور اس کا نام اصطلاح میں فناء الفناء<sup>(۳)</sup> ہے اور اس کو شاعرانہ مضمون نہ سمجھا جائے کہ مٹانے کو بھی مٹاؤ اس کے نظائر<sup>(۴)</sup> تو روز مرہ واقع ہوتے ہیں۔ چنانچہ اس مسئلہ فناء الفناء کی توضیح<sup>(۵)</sup> اس مثال سے اچھی طرح ہو سکتی ہے کہ اگر کسی کا کوئی دلربا معشوق ہو اور عاشق اس کے خیال میں مستغرق<sup>(۶)</sup> ہو اس حالت میں اس عاشق کو یہ خیال نہیں ہوتا کہ میں خیال کر رہا ہوں کسی کو یاد کیجیے اس یاد کی طرف ذرا بھی ذہن نہیں جاتا۔ آدمی سوتا ہے مگر اس وقت یہ خبر نہیں ہوتی کہ میں سوتا ہوں اور اگر یہ خبر ہو جائے تو وہ سوتا ہوا نہیں

(۱) کوئی دوسرا ان دونوں کا سچا دعوے دار نہیں ہو سکتا (۲) منام میں (۳) مٹانے کا مٹانا (۴) مثالیں (۵) وضاحت (۶) خیال میں ڈوبا ہوا ہو



ہے اور ان احوال عالیہ<sup>(۱)</sup> کو سن کر یہ ناامیدی نہ چاہیے کہ بھلا ہم کو یہ دولت کب میسر ہو سکتی ہے۔ کیونکہ اللہ تعالیٰ کا فضل بڑا وسیع ہے اس کو کچھ دشوار نہیں۔

تو گویا بار بدولت نہ ہر نیست با کریماں کار بادشوار نیست  
(یہ مت کھو کہ بھلا اس دربار تک ہماری رسائی کہاں ہے کیونکہ کہیموں پر کوئی کام دشوار نہیں)

### صحبت شیخ کا فائدہ

البتہ ایسے ماحول کے لیے صحبت شیخ کی ضرورت ہے اور صحبت وہ چیز ہے کہ دیکھو اندھا کیا چیز ہے سفیدی اور زردی کے سوا اس میں کچھ بھی نہ تھا مگر مرغی کے سینے سے اس میں جان آگئی تو کیا صحبت کاملین کی اس سے بھی گئی گدڑی اور یہ دوسرے بھی نہ ہو کہ صحبت تو ایسی چیز ضرور ہے مگر خود وہ لوگ کہاں ہیں جنکی صحبت میں یہ برکت ہو تو یقین کے ساتھ سمجھو کہ اب بھی اللہ کے نیک بندے اس برکت کے موجود ہیں۔

بنو آں ابر رحمت در فشاں است خم و خفانہ با مہر و نشان است  
(اب بھی ابر رحمت در فشاں ہے خم اور خفانہ مہر و نشان کے ساتھ موجود ہے)  
دل سے میدان طلب میں آنا چاہیے نرمی روکھی سوکھی آرزو سے کام نہیں چلتا، صدق طلب<sup>(۲)</sup> ہونی چاہیے اور کوشش۔

گر چہ رخنہ نیست عالم را پدید خیرہ یوسف داری باید دوید  
اگرچہ عالم میں ٹھکنے کا کوئی راستہ نہیں ہے مگر یوسف علیہ السلام کی طرف دوڑنا یعنی کوشش

(۱) بلند حالات کو کسی کر (۲) سچی طلب



تو کرنی چاہیے)

یوسف علی نبینا علیہ السلام کو کیسا اپنے مولیٰ پر بھروسہ تھا کہ باوجود دروازے بند ہونے کے دوڑے اور کوشش کی اور اللہ تعالیٰ نے دروازے بھی کھول دیے اگر صدق دل سے طلب اور کوشش ہو تو مقصود ملنے کی یقینی امید ہے۔ بعض صوفیہ نے بطور تاویل اور اعتبار کے نہ بطور تفسیر اس آیت ان استطعتم ان تنفذوا من اقطار السموات والارض<sup>(۱)</sup> الخ (اگر تم کو یہ قدرت ہے کہ آسمان اور زمین کی حدود سے کہیں باہر نکل جاؤ تو نکلو) میں امر فانفذوا کو امر تعبیری نہیں لیا بلکہ تکلفی اسی مضمون کے مناسب سمجھا ہے۔

ناجائز کام کے علاوہ ہر دعا عبادت ہے

غرض حاصل یہ ہے کہ دعا کا خلاصہ نیاز مندی ہے اور دعا خواہ کسی قسم کی دینی ہو یا دنیوی ہو مگر ناجائز امر کے لیے نہ ہو سب عبادت ہے خواہ چھوٹی سی چھوٹی چیز کی ہو یا بڑی چیز کی، حدیث میں یہاں تک آیا ہے کہ اگر جوتی کا کسمہ بھی ٹوٹ جائے تو خدا تعالیٰ سے مانگا کرو۔

ایک بزرگ رور ہے تھے کہ کسی نے پوچھا کیوں روتے ہو فرمایا بھوک لگی ہے اس نے کہا کیا بچے ہو کہ بھوک سے روتے ہو انہوں نے فرمایا کہ جب مولیٰ کی یہی مرضی ہو کہ میں بھوک سے روؤں تو پھر استقلال<sup>(۲)</sup> کیوں اختیار کروں۔

گر طمع خواہد ز من سلطان دیں خاک بر فرق قناعت بعد ازیں  
(اگر شاہنشاہ دیں نجد سے طمع کرنے کا خواہش مند ہو تو میں قناعت پر خاک ڈال دوں)

(گ)

(۱) رحمن آیت ۳۳ (۲) پھر میں مستقل مزاج کیوں رہوں

نالہم ایں ناہا خوش آیدش از دو عالم نالہ و غم بایدش  
(میں اس واسطے ناکہ کرتا ہوں کہ اس کو نالے پسند آتے ہیں دو عالم سے نالہ و غم  
اس کو چاہیے)

بعض اہل لطافت کا قول ہے کہ حضرت ایوب علیہ السلام کو جب یہ معلوم ہوا کہ  
اب اللہ تعالیٰ کی مرضی ہے کہ میں مرض کی شکایت کا اظہار کروں تب فرمایا رب  
انہی مسنی الضر<sup>(۱)</sup> الخ (اے میرے پروردگار مجھ کو یہ تکلیف پہنچ رہی  
ہے) ورنہ یہ اظہار بے صبری کی وجہ سے نہ تھا اگر بے صبری ہوتی تو اللہ تعالیٰ ان  
کی یوں تعریف نہ فرماتے انا وجدناہ صابرا نعم العبد<sup>(۲)</sup> الخ (ہم نے  
اس کو صابر پایا اچھا بندہ ہے)۔

در نیاد حال پختہ میچ خام پس سخن کوتاہ باید والسلام  
(خام پختہ کے حال کو نہیں سمجھ سکتا بات مختصر چاہے تطویل کلام سے کیا فائدہ  
والسلام)

غرض ان کالمیں کی نظر خدا تعالیٰ کی رضا پر ہوتی ہے اپنا حظ ظاہری یا  
باطنی<sup>(۳)</sup> کچھ مقصود نہیں ہوتا جس میں خدا تعالیٰ راضی ہوں وہی کرنے لگتے ہیں۔  
گفت معشوقے عاشق اے فنا تو بغربت دیدہ بس شہرہا  
پس کدای شہر از انہا خوشتر است گفت آں شہرے کہ دروے دلبر است  
ہر کجا یوسف رخ باشد چو ماہ جنت است او گرچہ باشد قمر چاہ  
با تو دوزخ جنت است اے جانفزا بے تو جنت دوزخ است اے دلربا  
(کسی معشوق نے عاشق سے پوچھا کہ تم نے سیاحت میں کونسا شہر پسند کیا ہے اس  
نے جو ب دیا سب سے عمدہ وہ شہر ہے جہاں محبوب کی زیارت ہو جہاں محبوب

(۱) الانبیاء آیت ۳۸ (۲) سورہ ص آیت ۴۳ (۳) باطنی اور ظاہری کوئی مراد مقصود نہیں ہوتا

ہر وہ جگہ جنت ہے اگرچہ کنواں ہی کیوں نہ ہو، اسے محبوب بے تمہارے جنت  
بھی دوزخ ہے اور تمہارے ساتھ دوزخ بھی جنت ہے)

### عشاق کی شان

عاشقوں کی کچھ اور ہی شان ہے حضرت حافظ محمد صنائے شہیدؒ کی حکایت ہے  
کہ فرمایا کرتے تھے کہ ہم تو اس واسطے ذکر کرتے ہیں کہ خدا تعالیٰ فرماتے ہیں  
فاذکرونی اذکرکم<sup>(۱)</sup> (پس تم مجھ کو یاد کیا کرو میں تم کو یاد رکھوں گا)۔ یعنی  
احوال و کیفیات باطنی پر نظر نہ تمہی دیکھیے محققین کی تو یہاں تک نگاہ ہے کہ خدا  
کے نام اور احکام میں کیفیات باطنی تک کا قصد<sup>(۲)</sup> نہ کریں۔

### حصول علم کی غرض فاسد

اور افسوس آج کل لوگوں کا یہ حال ہے کہ وہ تو دین تحصیل دنیا کے لیے  
پڑھتے ہیں کوئی دست غیب تلاش کرنا پھرتا ہے۔ حالانکہ اس میں جواز تک بھی  
نہیں کیونکہ اس کے ذریعہ سے جو کچھ ملتا ہے وہ حرام ہے کیونکہ جن مسخر ہو جاتے  
ہیں اور وہ لوگوں کا مال چراچرا کا عامل کو دیتے ہیں یا اگر اپنا اپنا لائیں تب بھی مجبور  
ہو کر لاتے ہیں۔ ایسا ہی تفسیر قلوب<sup>(۳)</sup> کا حال ہے کیونکہ اس کے ذریعے سے جو  
مال دیا جاتا ہے وہ طیب خاطر<sup>(۴)</sup> سے نہیں دیا جاتا۔ مغلوب الرائے و مضطر<sup>(۵)</sup>  
ہو کر دیتا ہے اور اگر کسی عمل میں جواز بھی ہو تب بھی ایسے اغراض کے لیے اللہ  
تعالیٰ کے نام کی بے قدری کرنا اور بھی بے ادبی ہے اور احادیث میں جو سورہ واقعہ

(۱) البقرہ آیت ۱۵۲ (۲) ارادہ (۳) کسی کے دل کو مسخر کرنا کہ جو کام یہ چاہے وہ وہی کرے (۴) خوش دلی

(۵) دوسرے کی رائے کے تابع اور بیقرار ہو کر دیتا ہے

کا پڑھنا وغیرہ آیا ہے وہ دنیا کو معین<sup>(۱)</sup> دین بنانے کی غرض سے جو کہ دین ہی سے۔ کوشش یہ لوگ بجائے ان اعمال کے دعا کیا کرتے اگر مقصود حاصل ہو جاتا تو بھی مطلب کا مطلب اور ثواب کا ثواب اور اگر نہ ہوتا تو بھی دعا کا ثواب کھیں گیا ہی نہ تھا۔

مذکورہ بالا خرابیوں کے علاوہ عمل میں ایک اور خرابی ہے کہ دعا سے قوی پیدا ہوتی ہے عاجزی اور فروتنی اور عمل سے پیدا ہوتا ہے۔

### دعویٰ

حامل جانتا ہے کہ بس ہم نے یہ کر دیا اور وہ کر دیا۔ مولانا فضل الرحمن صاحب گنج مراد آبادی کا لوگ ذکر کرتے ہیں کہ فرماتے تھے کہ اگر صاحب نسبت عمل کرے تو نسبت سلب ہو جاتی ہے، اس کی یہی وجہ ہے کہ حامل کو خدا پر توکل نہیں رہتا اور عجب<sup>(۲)</sup> پیدا ہو جاتا ہے اور یہ منافق ہے نسبت مع اللہ کے۔ یہ قدر ضروری بیان تھا دعا کے مستم با نشان ہونے کا اب دعا سے لوگوں کے تغافل<sup>(۳)</sup> کے اسباب کا بیان باقی رہا۔ انشاء اللہ تعالیٰ کسی موقع پر وہ ہو جائے گا۔ ختم شد

### معروضہ

قارئین سے التجا ہے کہ اللہ تعالیٰ سے دعا فرماویں کہ نافر اور اس کی اولاد کی کوشش دینیہ اللہ تعالیٰ قبول فرمالیں اور مقبولانِ حق کے ساتھ مشور فرماویں اور تمام زندگی بعافیت پوری فرماویں۔ آمین۔ بحر متہ حضور سید المرسلین ﷺ۔

(۱) دنیا کو دین کے لیے مددگار بنانے کی غرض سے ہے (۲) اپنی بڑائی (۳) دعا سے لوگوں کی لاپرواہی کے اسباب کا بیان باقی ہے وہ اسی وقت کے دوسرے حصہ میں حضرت نے بیان کیا جو اس کے ۱۶ روز بعد حضرت نے اسی مسجد میں ۱۶ صفر سنہ ۱۳۳۹ھ کو بیان کیا (۱۳ ملل)

